

മാറ്റി സ്ഥാപിക്കപ്പെട്ടതിനാൽ ട്രഷറി ഇടപാടുകൾക്കായി എന്തു നവയോധികർക്കും ഭിന്നശേഷിക്കാർക്കും സ്ത്രീകൾക്കും കടുത്ത ബുദ്ധിമുട്ടുണ്ടാകുന്ന കാര്യം ശ്രദ്ധയിൽപ്പെട്ടിട്ടുണ്ടോ?

ശ്രദ്ധയിൽപ്പെട്ടിട്ടുണ്ട്.

(ബി) വടകര സബ് ട്രഷറി ഏതെങ്കിലും കെട്ടിടത്തിന്റെ താഴത്തെ നിലയിലേക്ക് മാറ്റുന്നതിന് സർക്കാർ നടപടി സ്വീകരിക്കുമോ?

ജീർണ്ണാവസ്ഥയിൽ പ്രവർത്തിച്ചുവന്നിരുന്ന കെട്ടിടത്തിൽനിന്നും അടിയന്തര സാഹചര്യം പരിഗണിച്ചാണ് വടകര സബ് ട്രഷറിയുടെ പ്രവർത്തനം നിലവിലെ കെട്ടിടത്തിലേക്ക് മാറ്റിയിട്ടുള്ളത്. പുതിയ കെട്ടിടം നിർമ്മിക്കുന്നതിന് ലഭ്യമായിട്ടുള്ള സ്ഥലത്ത് കെട്ടിട നിർമ്മാണം പൂർത്തിയാകുന്ന മുറയ്ക്ക് ട്രഷറി പ്രവർത്തനം പുതിയ കെട്ടിടത്തിലേക്ക് മാറ്റുന്നതാണ്.

#### കേരളലോട്ടറിയുടെ പ്രതിസന്ധി

91(360) ശ്രീ. കെ. ജെ. മാക്സി: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) കോവിഡിന്റെ പശ്ചാത്തലത്തിൽ സംസ്ഥാന ലോട്ടറി നേരിടുന്ന പ്രതിസന്ധി പരിഹരിക്കാൻ എന്തൊക്കെ നടപടികൾ സ്വീകരിച്ചുവരുന്നു; വ്യക്തമാക്കുമോ;

(ബി) ഇതുവരെ നികുതിയിനത്തിൽ സർക്കാരിനുള്ള നഷ്ടം ശരാശരി എത്ര കോടിയെന്നാണ് വിലയിരുത്തിയിട്ടുള്ളത്;

(സി) ഇതുവരെ ജീവിതം ദുരിതത്തിലായവർക്ക് എന്തൊക്കെ സഹായസഹകരണങ്ങൾ സർക്കാർ നൽകിവരുന്നു?

(എ-സി) കോവിഡ്-19 മഹാമാരിയുടെ ഒന്നാംഘട്ട നിർവ്യാപനവുമായി ബന്ധപ്പെട്ട സമ്പൂർണ്ണ അടച്ചിടലും തുടർനിയന്ത്രണങ്ങളും ഭാഗ്യക്കുറി മേഖലയെ സാരമായി ബാധിച്ചിട്ടുണ്ട്. ഈ പ്രതിസന്ധി വകുപ്പിനും ഭാഗ്യക്കുറി മേഖലയിൽ പ്രവർത്തിക്കുന്ന തൊഴിലാളികൾക്കും സാമ്പത്തിക പ്രത്യാഘാതം ഒരുപോലെ നൽകിയിട്ടുണ്ട്. ഏകദേശം 160-ഓളം ഭാഗ്യക്കുറികൾ റദ്ദ് ചെയ്തിട്ടുണ്ട്. കോവിഡാനന്തര സഹായമെന്ന നിലയിൽ ഭാഗ്യക്കുറി ക്ഷേമനിധി ബോർഡിലെ സജീവ അംഗങ്ങളായ ഭാഗ്യക്കുറി തൊഴിലാളികൾക്ക് 1,000 രൂപ വീതം രണ്ട് തവണയായി ധനസഹായ വിതരണം നടത്തിയിട്ടുണ്ട്. ആഴ്ചയിൽ 7 ഭാഗ്യക്കുറികൾവരെ നറുക്കെടുപ്പ് നടത്തിയിരുന്ന വകുപ്പ് പ്രതിവാര

ഭാഗ്യക്കുറികളുടെ എണ്ണം പരിമിതപ്പെടുത്തിക്കൊണ്ടും ഞായറാഴ്ചകളിലെ പൗർണ്ണമി ഭാഗ്യക്കുറി റദ്ദ് ചെയ്തുകൊണ്ടും ടിക്കറ്റുകളുടെ വിൽപന പുനരാരംഭിച്ചു. ഭാഗ്യക്കുറി തൊഴിലാളികൾക്ക് ടിക്കറ്റുകളെടുത്ത് വിൽപന നടത്തുന്നതിന് മുൻകൂറായി ₹3,500 രൂപയുടെ ക്രഡിറ്റ് കൂപ്പൺ ക്ഷേമനിധി ബോർഡ് വഴി വിതരണം ചെയ്തു. കൂടാതെ പുതുതായി 'ഭാഗ്യമിത്ര' എന്ന പേരിൽ ഒരു പ്രതിമാസ ഭാഗ്യക്കുറിയും എല്ലാ മാസത്തിലെയും ആദ്യത്തെ ഞായറാഴ്ചകളിൽ നറുക്കെടുപ്പ് നടത്തിവരുന്നു. കോവിഡ്-19-ന്റെ രണ്ടാം വ്യാപനം അതിതീവ്രമായതിന്റെ ഭാഗമായി ഏർപ്പെടുത്തിയ നിയന്ത്രണങ്ങളും 2021 മേയ് മാസം 7-ാം തീയതി മുതൽ ഏർപ്പെടുത്തിയ സമ്പൂർണ്ണ ലോക്ക്ഡൗണിനേയും തുടർന്ന് ഈ കാലയളവിൽ നറുക്കെടുപ്പ് നടത്തേണ്ടിയിരുന്ന 7 പ്രതിവാര ഭാഗ്യക്കുറികൾ, ഒരു പ്രതിമാസ ഭാഗ്യക്കുറി, ലൈഫ് വിഷു ബംബർ ഭാഗ്യക്കുറി എന്നിവയുടെ നറുക്കെടുപ്പ് തീയതി നീട്ടിവയ്ക്കേണ്ട സാഹചര്യം വന്നുചേർന്നിട്ടുണ്ട്. കൂടാതെ ആദ്യഘട്ടം കോവിഡ് വ്യാപനത്തെത്തുടർന്ന് റദ്ദ് ചെയ്തുപോയ പൗർണ്ണമി ഭാഗ്യക്കുറികൾക്ക് പുറമെ 24 ഭാഗ്യക്കുറികൾ കൂടി ഇതുവരെ റദ്ദ് ചെയ്തിട്ടുണ്ട്. ഈ സാഹചര്യം കണക്കിലെടുത്ത് ഭാഗ്യക്കുറി മേഖലയിൽ തൊഴിലെടുക്കുന്ന, ക്ഷേമനിധി ബോർഡിൽ സജീവ അംഗങ്ങളായവർക്ക് 1,000 രൂപ ആശ്വാസ ധനസഹായം എന്ന നിലയിൽ ഭാഗ്യക്കുറി ക്ഷേമനിധി ബോർഡ് വഴി നൽകുന്ന വിഷയം സർക്കാർ പരിഗണനയിലാണ്. 2019-20 സാമ്പത്തിക വർഷം ഭാഗ്യക്കുറി ടിക്കറ്റ് വിറ്റുവരവിനത്തിൽ 9972.09 കോടി രൂപ വകുപ്പ് സമാഹരിച്ചിരുന്നു. എന്നാൽ കോവിഡ് മഹാമാരി കാരണമുണ്ടായ നിയന്ത്രണങ്ങൾ കാരണം 2020-21 സാമ്പത്തിക വർഷം വിറ്റുവരവ് 4910.83 കോടി രൂപയായി കുറഞ്ഞു. 2019-20 സാമ്പത്തിക വർഷത്തെ അപേക്ഷിച്ച് നികുതിയേതര വരുമാനത്തിൽ 5061.26 കോടി രൂപയുടെ കുറവ് വന്നിട്ടുണ്ട്. 2019-20 സാമ്പത്തിക വർഷം ചരക്ക് സേവന നികുതിയിനത്തിൽ വകുപ്പ് 1273.56 കോടി രൂപയും (636.78 + 636.78) 2020-21 സാമ്പത്തിക വർഷം 1375.03 (687.515 + 687.515) കോടി രൂപയും ഒടുക്കിയിട്ടുണ്ട്. 1-3-2020 മുതൽ ഭാഗ്യക്കുറിയിന്മേലുള്ള ജി.എസ്.ടി. ഏകീകരിച്ചതാണ് നികുതിയിനത്തിലുള്ള വരുമാന വർദ്ധനവിന് കാരണമായിട്ടുള്ളത്.

(ഡി) കേരള ലോട്ടറിയുടെ സമ്മാനങ്ങളുടെ വിഹിതം കഴിഞ്ഞ സർക്കാർ അധികാരത്തിൽ വന്നതിനുശേഷം എത്ര ശതമാനത്തിൽനിന്നും എത്ര ശതമാനമായി ഉയർത്തി; ആയത് ഇനിയും വർദ്ധിപ്പിച്ച് ലോട്ടറി മേഖലയെ പ്രോത്സാഹിപ്പിക്കുവാൻ ഈ സർക്കാർ ഉദ്ദേശിക്കുന്നുണ്ടോ; വിശദാംശം വ്യക്തമാക്കുമോ?

കഴിഞ്ഞ സർക്കാർ അധികാരത്തിലേറിയ വേളയിൽ സമ്മാനങ്ങൾക്കുള്ള വിഹിതം 40% മാത്രമായിരുന്നു. ആയത് പടിപടിയായി 58.5% വരെ ഉയർത്തി നൽകിയിരുന്നു. കൂടാതെ 2021-22 സാമ്പത്തിക വർഷത്തെ ബഡ്ജറ്റ് പ്രഖ്യാപനത്തിന്റെ അടിസ്ഥാനത്തിൽ സമ്മാന വിഹിതം 1.5% കൂടി ഉയർത്തി ഏകദേശം 60% വരെ തുക നിലവിൽ സമ്മാനയിനത്തിൽ നൽകിവരുന്നു. 15-3-2021-ന് നറുക്കെടുത്ത വിൻവിൻ (W-607) ഭാഗ്യക്കുറിയുടെ 607-ാമത് നറുക്കെടുപ്പ് മുതൽ ടി മാറ്റം പ്രാബല്യത്തിൽ വന്നിട്ടുണ്ട്.

(ഇ) സംസ്ഥാന ലോട്ടറിയുടെ നിർമ്മാണം, വിതരണം തുടങ്ങി സമസ്തമേഖലയും ആധുനികവൽക്കരിക്കുവാൻ ഉദ്ദേശിക്കുന്നുണ്ടോ; എങ്കിൽ വിശദാംശം വ്യക്തമാക്കുമോ?

സംസ്ഥാന ലോട്ടറി വകുപ്പിന്റെ ലോട്ടറി പ്രിന്റിംഗ് മുതൽ സമ്മാനവിതരണം വരെയുള്ള സമസ്ത മേഖലയും ആധുനികവൽക്കരിക്കാൻ ഉദ്ദേശിക്കുന്നുണ്ട്. ലോട്ടറി നടത്തിപ്പിൽ കൂടുതൽ സുതാര്യതയും, ഉത്തരവാദിത്തവും, കാര്യക്ഷമതയും കൊണ്ടുവരുന്നതിന്റെ ഭാഗമായി ലോട്ടറി പ്രിന്റിംഗ് പ്രോസ്സസ് പ്രസ്സുമായി ബന്ധപ്പെട്ട് നവീകരിക്കുക, ടിക്കറ്റ് വിതരണത്തിൽ Track & Trace സംവിധാനം നടപ്പിലാക്കുക, ഏജൻ്റ്മാരിൽ നിന്നും ടിക്കറ്റ് തുകയും GST-യും ഓൺലൈനായി സ്വീകരിക്കുക, ടിക്കറ്റ് വിൽപ്പനയ്ക്കും സമ്മാനവിതരണത്തിനുമായി 'Portal Aided Tracking System' നടപ്പിൽ വരുത്തുക തുടങ്ങിയ പ്രവർത്തനങ്ങൾ വകുപ്പിൽ ഊർജ്ജിതമായി നടപ്പിലാക്കാൻ തീരുമാനിച്ചിട്ടുണ്ട്.

(എഫ്) ഇതര സംസ്ഥാന ലോട്ടറികളെ നിയന്ത്രിക്കുന്നതിനുള്ള അധികാരം സംസ്ഥാന സർക്കാരുകൾക്ക് നൽകിക്കൊണ്ട് കേന്ദ്രഭാഗ്യക്കുറി നിയമം ഭേദഗതി ചെയ്യണമെന്ന കഴിഞ്ഞ സർക്കാരിന്റെ നിരന്തര സമ്മർദ്ദത്തിന്മേൽ കേന്ദ്രസർക്കാർ നാളിതുവരെ എന്തെങ്കിലും നടപടി സ്വീകരിച്ചുവോ; വിശദാംശം വ്യക്തമാക്കുമോ?

കേന്ദ്ര ലോട്ടറീസ് റെഗുലേഷൻസ് റൂൾസ് 2010 ഭേദഗതിയുമായി ബന്ധപ്പെട്ട് കേന്ദ്ര സർക്കാർ വിളിച്ചു ചേർത്തിരുന്ന യോഗങ്ങളിൽ സംസ്ഥാന സർക്കാരിനെ പ്രതിനിധീകരിച്ച് ഭാഗ്യക്കുറി വകുപ്പ് ഡയറക്ടർ സന്നിഹിതനാവുകയും, സംസ്ഥാന സർക്കാരിന്റെ വാദഗതികൾ അവതരിപ്പിക്കുകയും ചെയ്തിരുന്നു. കൂടാതെ, ടി വിഷയം പരിഗണിച്ച് കേന്ദ്ര ആഭ്യന്തര മന്ത്രാലയം നൽകിയിരുന്ന കരട് ചട്ടങ്ങൾ പരിശോധിച്ച് സംസ്ഥാന സർക്കാർ അഭിപ്രായം നൽകിയിട്ടുണ്ട്. എന്നാൽ ഇതുസംബന്ധിച്ച് സ്വീകരിച്ച മറ്റ് നടപടികളെക്കുറിച്ച് ഔദ്യോഗികമായ അറിയിപ്പ് കേന്ദ്ര സർക്കാരിൽ നിന്നും ലഭിച്ചിട്ടില്ല.